

பிரஸார் பாரதி
இந்திய வானொலி, சென்னை-4
23 03 2025 **SUNDAY** 12 40 **PM**
வணக்கம். ஆகாஷ்வாணி - செய்திகள்

தலைப்புச் செய்திகள்

1. வலுவான இந்தியாவை கட்டமைப்பதற்கு தனது வாழ்க்கையை அர்ப்பணித்தவர் ராம் மனோகர் லோஹியா என்று பிரதமர் திரு. நரேந்திர மோடி புகழாரம் சூட்டியுள்ளார்.
2. தூய எரிசக்தி உற்பத்தியில் உலக நாடுகளிடையே ஒத்துழைப்பை மேம்படுத்துவதற்கு விரிவான கொள்கைகள் வகுக்கப்பட வேண்டும் என்று வெளியுறவுத்துறை அமைச்சர் திரு. ஜெய்சங்கர் கூறியுள்ளார்.
3. மத்திய பல்கலைக்கழக - **CUET** நுழைவுத் தேர்வுக்கு விண்ணப்பிப்பதற்கான காலஅவகாசம் நாளை வரை நீட்டிக்கப்பட்டுள்ளதாக தேசிய தேர்வு முகமை அறிவித்துள்ளது.
4. காஸா பகுதியில் இஸ்ரேல் நடத்திய வான்வழித் தாக்குதலில் ஹமாஸ் அமைப்பின் அரசியல் பிரிவு தலைவர் **Salah Al-Bardaweel** கொல்லப்பட்டார்.
5. உலக கோப்பை கபடி போட்டியின் ஆடவர் மற்றும் மகளிர் பிரிவு இறுதியாட்டங்களில் இந்தியா இன்று இங்கிலாந்தை எதிர்கொள்கிறது.

>>>><<<<

சுதந்திரப் போராட்ட வீரரும், சமூக சீர்திருத்தவாதியுமான ராம் மனோகர் லோஹியாவின் 115வது பிறந்த தினத்தை ஒட்டி பிரதமர் திரு. நரேந்திர மோடி அவருக்கு மரியாதை செலுத்தியுள்ளார்.

அவரது பிறந்தநாளையொட்டி அவர் சமூகவலைதளத்தில் வெளியிட்டுள்ள பதிவில், வலுவான இந்தியாவை கட்டமைப்பதற்கு தனது வாழ்க்கையை அர்ப்பணித்தவர் என்று புகழாரம் சூட்டியுள்ளார்.

விளிம்பு நிலை மக்களின் மேம்பாட்டிற்காக அவர் அரும்பணியாற்றியுள்ளவர் என்று பிரதமர் குறிப்பிட்டுள்ளார்.

சுதந்திரப் போராட்டத்தில் அவரது பங்களிப்பு குறித்த வீடியோ பதிவு ஒன்றையும் பிரதமர் வெளியிட்டுள்ளார்.

அன்னாரது பிறந்த நாளையொட்டி உள்துறை அமைச்சர் திரு. அமித் ஷா வெளியிட்டுள்ள பதிவில், பெண் கல்வி, அரசியல் தூய்மை, சமத்துவம் போன்ற ராம்மனோகர் லோஹியாவின் சிந்தனைகள் அனைத்து தரப்பினரையும் ஈர்த்து வருவதாக கூறியுள்ளார்.

அவரது பிறந்த நாளையொட்டி, அவருக்கு மரியாதை செலுத்துவதாக சமூகவலைத்தில் திரு. அமித் ஷா குறிப்பிட்டுள்ளார்.

இந்திய அரசியலில் வெளிப்படைத்தன்மையையும், தூய்மையையும் நிலைநிறுத்தியவர் ராம்மனோகர் லோஹியா என்று பிஜேபி தலைவர் திரு. ஜெபி. நடா புகழாரம் சூட்டியுள்ளார்.

சமூகவலைதளத்தில் இதனை பதிவு செய்துள்ள அவர், சிறந்த சுதந்திரப் போராட்ட வீரரான அவருக்கு இதயப்பூர்வமாக மரியாதை செலுத்துவதாக குறிப்பிட்டுள்ளார்.

சமூகநீதி, விளிம்புநிலை மக்களின் வாழ்வாதார மேம்பாட்டிற்கு அவர் ஆற்றிய பணிகள் என்றென்றும் நினைவுகூரப்படும் என்று திரு. நடா தெரிவித்துள்ளார்.

ராம்மனோகர் லோஹியா சிறந்த சமூக சீர்திருத்தவாதி என்று தகவல் ஒலிபரப்புத்துறை இணையமைச்சர் திரு. எல். முருகன் தெரிவித்துள்ளார்.

சமூகவலைதளத்தில் இதனை பதிவிட்டுள்ள அவர், அவரது பிறந்த நாளையொட்டி, அவருக்கு மரியாதை செலுத்துவதாக குறிப்பிட்டுள்ளார்.

ஜனநாயக மாண்பு, சமூகநீதி, சமத்துவம் ஆகியவற்றில் எவ்வித சமரசமும் இன்றி அரும்பணியாற்றியவர் என்று திரு. எல். முருகன் பதிவிட்டுள்ளார்.

>>>><<<<<

தூய எரிசக்தி உற்பத்தியில் உலக நாடுகளிடையே ஒத்துழைப்பை மேம்படுத்துவதற்கு விரிவான கொள்கைகள் வகுக்கப்பட வேண்டும் என்று வெளியுறவுத்துறை அமைச்சர் திரு. ஜெய்சங்கர் கூறியுள்ளார்.

தனியார் செய்தி நிறுவனத்திற்கு காணொலி மூலம் அவர் அளித்துள்ள பேட்டியில், இதற்கென தொழில் கொள்கை உருவாக்கப்பட வேண்டும் என்று வலியுறுத்தியுள்ளார்.

எரிசக்தி துறையில் நாடுகளுக்கு இடையேயான ஒத்துழைப்பை வலுப்படுத்துவதற்கு ஏற்றுமதி கட்டுப்பாடுகள், இறக்குமதி தீர்வை போன்ற அம்சங்களில் நிலையான தீர்வு காணப்பட வேண்டும் என்று அவர் கேட்டுக் கொண்டார்.

புதிய கண்டுபிடிப்புகள், தொழில்நுட்பம், வலுவான வர்த்தக நடைமுறைகள், உணவு மற்றும் சுகாதார பாதுகாப்புத் திட்டங்கள் ஆகியவை பொருளாதார வளர்ச்சிக்கு வித்திடும் என்று திரு. ஜெய்சங்கர் தெரிவித்துள்ளார்.

>>>><<<<

மத்திய பல்கலைக்கழகங்களில் மாணவர் சேர்க்கைக்கான நுழைவுத் தேர்வுக்கு விண்ணப்பிப்பதற்கான காலஅவகாசம் நாளை வரை நீட்டிக்கப்பட்டுள்ளதாக தேசிய தேர்வு முகமை அறிவித்துள்ளது.

இந்த நுழைவுத் தேர்வுக்கு விண்ணப்ப கட்டணம் செலுத்துவதற்கான காலஅவகாசமும் நாளை மறுநாள் காலை வரை நீட்டிக்கப்பட்டுள்ளது.

விண்ணப்பப் படிவங்களில் உள்ள குறைகளை சர்செய்வதற்கான நடைமுறைகளை 26ஆம் தேதி முதல் 28ஆம் தேதிவரை மேற்கொள்ளலாம் என்றும் தெரிவிக்கப்பட்டுள்ளது.

>>>><<<<

மக்களவைத் தொகுதி மறுசீரமைப்பு குறித்த எதிர்க்கட்சிகளின் கருத்துக்கள் அடிப்படை ஆதாரமற்றவை என்று மத்திய நிலக்கரித்துறை அமைச்சர் திரு. கிஷன் ரெட்டி தெரிவித்துள்ளார்.

ஹைதராபாத்தில் செய்தியாளர்களிடம் பேசிய அவர், மக்களிடையே குழப்பதை விளைவிக்கும் நோக்கில் எதிர்க்கட்சிகளின் கூட்டு நடவடிக்கைக் குழுவின் கூட்டம் நடத்தப்பட்டதாக அவர் குறை கூறினார்.

தொகுதி மறுவரையறை செய்வதற்கான நடைமுறைகள் மற்றும் விதிமுறைகள் குறித்து இதுவரை எவ்வித முடிவும் மேற்கொள்ளப்படவில்லை என்று மத்திய அரசு தெளிவுபடுத்தியுள்ளதை திரு. கிஷன் ரெட்டி சுட்டிக்காட்டினார்.

>>>><<<<

அரசு ஆரம்ப சுகாதார நிலையங்களில் நோயாளிகளுக்குத் தேவையான அனைத்து வசதிகளும் முறையாக செய்து தரப்பட வேண்டும் என்று மாநில மக்கள் நல்வாழ்வுத்துறை அமைச்சர் திரு. மா. சுப்பிரமணியன் அதிகாரிகளுக்கு அறிவுறுத்தியுள்ளார்.

கோவை அரசு ஆரம்ப சுகாதார மையத்தில் ஆய்வு மேற்கொண்ட அவர், அங்கு சிகிச்சை பெற்று வரும் நோயாளிகளிடம் அங்கு வழங்கப்படும் சிகிச்சைகள் மற்றும் வசதிகள் குறித்து கேட்டறிந்தார்.

பின்னர், ஆரம்ப சுகாதார நிலையங்களின் செயல்பாடுகள் குறித்து மருத்துவர்கள் மற்றும் பணியாளர்களிடம் திரு. மா. சுப்பிரமணியன் கேட்டறிந்தார்.

>>>><<<<

தூத்துக்குடி மாவட்டம், கோவில்பட்டியில் உடல்நலத்தை பாதுகாப்பது, போதைப் பொருள் ஒழிப்பு குறித்த விழிப்புணர்வு சைக்கிள் பேரணி இன்று நடைபெற்றது.

இந்த பேரணியை மாவட்ட காவல்துறை கண்காணிப்பாளர் திரு. ஜெகந்நாதன் தொடங்கி வைத்ததாக எமது செய்தியாளர் தெரிவிக்கிறார்.

(வாய்ஸ் பைட் - வெட்சுமணன் 45 செகண்ட்ஸ்)

>>>><<<<

போதை இல்லா நகரத்தை உருவாக்குவது குறித்த விழிப்புணர்வு மாரத்தான் போட்டி சேலத்தில் இன்று நடைபெற்றது.

இந்த நிகழ்ச்சி தங்களுக்கு புதிய உற்சாகத்தை ஏற்படுத்தியுள்ளதாக பள்ளி மாணவிகள் தெரிவித்தனர்.

(சவுண்ட் பைட் மாணவிகள் 38 செகண்ட்ஸ்)

>>>><<<<

காஸா பகுதியில் இஸ்ரேல் நடத்திய வான்வழித் தாக்குதலில் ஹமாஸ் அமைப்பின் அரசியல் பிரிவு தலைவர் **Salah Al-Bardaweel** கொல்லப்பட்டார்.

இதுதொடர்பாக ஹமாஸ் மற்றும் பாலஸ்தீன ஊடகங்கள் வெளியிட்டுள்ள செய்தியில், காஸாவின் தென்பகுதியை குறிவைத்து இஸ்ரேல் தாக்குதல் நடத்தியதாகவும், இதில் அவரது மனைவியும் உயிரிழந்ததாகவும் தெரிவிக்கப்பட்டுள்ளது.

இதனிடையே, இஸ்ரேல் பல்வேறு பகுதிகளில் நடத்திய வான்வழித் தாக்குதலில் 32 பாலஸ்தீனர்கள் உயிரிழந்துள்ளதாக தகவல்கள் தெரிவிக்கின்றன.

ஹமாஸ் அமைப்பினர் எஞ்சியுள்ள பிணைக் கைதிகளை விடுவிக்கும் வரை இந்த தாக்குதல் தொடரும் என்று இஸ்ரேல் பிரதமர் திரு. **Benjamin Netanyahu** தெரிவித்துள்ளார்.

>>>><<<<

அமெரிக்காவில் உள்ள **Seattle** நகரில் முதலாவது இந்திய திரைப்பட விழா தொடங்கியுள்ளது.

மூன்று நாட்கள் நடைபெறும் இந்த விழாவில், பல்வேறு கலாச்சார நிகழ்ச்சிகளும் இடம்பெறுகின்றன.

இந்தியாவின் உத்திகள் குறித்த பிரதமர் திரு. நரேந்திர மோடியின் தொலைநோக்குப் பார்வையை எடுத்துக்காட்டும் வகையில் அமெரிக்க ஊடகவியலாளர் திரு. **Lex Fridman-** னுடன் பிரதமர் திரு. நரேந்திர மோடியின் உரையாடல் தொகுப்பும் இந்த விழாவில் இடம்பெறுகிறது.

இந்த விழாவில் திரைப்படத்துறையைச் சார்ந்த பிரதிநிதிகளும் பங்கேற்கின்றனர்.

>>>><<<<

Botswana—வில் ஏற்பட்ட வெள்ளப்பெருக்கு காரணமாக பாதிக்கப்பட்ட மக்களுக்கு மனிதாபிமான உதவிகளை வழங்கும் வகையில் இந்தியா 10 டன் நிவாரணப் பொருட்களை அனுப்பி வைத்துள்ளது.

இதுதொடர்பாக வெளியுறவு அமைச்சகம், சமூகவலைதளத்தில் வெளியிட்டுள்ள பதிவில் முதல் தவணையாக அத்தியாவசிய மருந்து பொருட்கள், அறுவை சிகிச்சைக்கான உபகரணங்கள், கொசு வலை மற்றும் குடிநீர் சுத்திகரிப்பு இயந்திரங்கள் அனுப்பப்பட்டுள்ளதாக தெரிவிக்கப்பட்டுள்ளது.

>>>><<<<

இங்கிலாந்தில் நடைபெற்று வரும் உலக கோப்பை கபடி போட்டியின் ஆடவர் பிரிவு இறுதியாட்டத்தில் இந்தியா இன்று இங்கிலாந்தை எதிர்கொள்கிறது.

இப்போட்டி இன்றிரவு 9 மணிக்கு தொடங்குகிறது.

மகளிர் பிரிவு இறுதியாட்டத்தில் இந்தியா - இங்கிலாந்து எதிர்கொள்கிறது. இப்போட்டி இன்றிரவு மணி 7.30-க்கு தொடங்குகிறது.

>>>><<<<

ஐ.பி.எல். கிரிக்கெட் போட்டியில் இன்று சென்னை அணி -மும்பை அணியை எதிர்கொள்கிறது.

சென்னையில் நடைபெறவுள்ள இப்போட்டி இரவு மணி 7.30-க்கு தொடங்குகிறது.

முன்னதாக, ஹைதராபாத்தில் பிற்பகல் மணி 3.30-க்கு நடைபெறும் போட்டியில் ஹைதராபாத் - ராஜஸ்தான் அணியை எதிர்கொள்கிறது.

>>>>END<<<<